



۲۰۲۰/۰۳/۱۰

د امریکا غږ

فکر نکوم طالبان دي په تړون عمل وکړي - امریکایي جنرال

کب ۲۰، ۱۳۹۸



جنرال مکینزي

د منځني ختيځ لپاره د امریکا د متحدو ایالتونو د پوځ یو لوړپوړی قوماندان وايي فکر نکوي چې طالبان دي په خپلو ژمنو وفا وکړي.

د سمنډري ځواکونو جنرال فرانک مکینزي د سه شنبې په ورځ (مارچ ۱۰) له طالبانو سره د سولې د موافقې په اړه په سنا کې د وسله وال پوځ د خدمتونو د کمپټي غړو ته معلومات ورکړل.

هغه وویل چې امریکا پلان لري تر پسرلي پورې په افغانستان کې د خپلو ځواکونو شمېر ۸۶۰۰ ته راکم کړي خو "په ۱۴ میاشتو کې د ټولو ځواکونو د وتلو په اړه لا کوم پوځي پلان جوړ شوی نه دی".

بناغلي مکینزي زیاته کړه: "تر دې دمه زموږ د باور خلاف د طالبانو بریدونه هماغسې زیات او دوامدار دي. که هغوی دا بریدونه کم نکړي، سیاسي مشرتابه (امریکا) به یې په اساس پرېکړه وکړي".

نوموړي همدغه راز وویل چې طالبان د داعش د خپلو ورتیا لري. هغه وویل د افغانستان په ختيځ کې طالبانو د داعش ډله وځپله او هغوی په دې برخه کې ډېر اغیزناک رول ولوبوه.

جنرال مکینزي وویل چې د افغانستان د حالت په اړه د هغه خوشبیني او بدبینی مهمه نه ده، مهمه دا ده چې هره پرېکړه په افغانستان کې د حقایقو او پېښو په اساس نیول کيږي.

نوموړي داسې مهال دا څرگندونې کړي دي چې امریکایي ځواکونو ویلي له طالبانو سره د موافقې په اساس یې له افغانستان څخه وتل پیل کړي دي.

په تړون کې ویل شوي دي چې امریکا به په مشروط ډول له افغانستان څخه ځواکونه وباسي او که طالبانو په خپلو ژمنو وفا ونکړه، دا تړون ماتېدی شي.

لا معلومه نه ده چې د ځواکونو د شمېر د کمولو لړۍ کله پیل شوې او څومره وتلې دي. امریکا دا مهال په افغانستان کې شاوخوا ۱۳۰۰۰ عسکر لري چې افغان ځواکونه روزي، تجهیزاتي او سلا مشورې ورکوي.

په تړون کې د طالبانو مهم شرط هم له افغانستان څخه د بهرنیو ځواکونو وتل دي. د تړون په اساس دویم ګام به د بین الافغاني مذاکراتو پیل وي چې په هغه هېواد کې روانې غمیزې ته د پای ټکی کېښودل شي.

پای

